

Garynlaryny doýurmak üçin sopularyň öz eşeklerini satyşy hakynda hekaýat

Category: Goşgular, Kitapcy

написано kitapcy | 23 январа, 2025

Garynlaryny doýurmak üçin sopularyň öz eşeklerini satyşy
hakynda hekaýat

GARYNLARYNY DOÝURMAK ÜÇIN SOPULARYŇ ÖZ ÝOLDAŞLARYNYŇ EŞEGINI
SATYŞLARY HAKYND A HEKAÝA

Sen bu hekaýaty sakla gursakda,
Ol köre-körlügiň zyýany hakda.

Bir dili senaly Hudaýhon sopy
Düşledi bir jaýda ýol ugrundaky.

Bir ýerde oň köne tanşy ýaşardy,
Oňam bir hor düşen eşegi bardy.

Eşek öläýmesin-diýip-ajyndan,
Ugruna seredip başlady çyndan.

Garaz, hor eşegiň idegi ýetdi,
Ol gün-günden semräp, özüni tutdy.

Jaýy, maly goýup hyzmatkärine,
Sopy rowana boldy ýoluna.

Alnyňda niçiksi täleýiň baryn
Ýamanam däl owalyndan aňmanyň.

Şo golaýda it deý aç, hor derwüşler
Birnäçe gün bəri ýaşap ýörmüşler.

Bilýäris biz – erbet açlyk-horlugyň
Aňmaz garyp-gasarlaryň ahwalyn.

Ana, şol derwüşler maslahat kylyp,
Özgäň eşegini satmakçy bolup,

Öz aralarynda dil düwüşdiler,
Şeýdibem, şum işe başyn goşdular.

Ol eşegi satyp, köp zat aldylar,
Iýer ýaly azyk-owkat aldylar.

Öz merhum tanşyny ýat eden sopy,
Onuň eşegini ideden sopy

Beýlekileň arasyna goşulyp,
Gezip ýördi olaň biri dek bolup,

Aç derwüşler indi düýpden başgady,
Ýerli-ýerden şowhun turzup başlady.

"Dişimiziň kirin sorup ençe gün,
Ýetdik biz hetdine öljek-öljegiň.

O bela-ha başymyzdan sowuldy,
Bol iýip-içmäniň pursady geldi.

Taňry dözmez öz ýaradan zadyna,
Alkys baryn aýdýas Onuň adyna".

Iýip-içip, keýpden çykdy derwüşler,
Ol sopa-da gülüp bakdy derwüşler.

Hödür edip oňa hormatly orun,
Berdiler iýmitleň tagamly ýerin.

Gerk-gäbe doýup iýer-içerden,
Olar tans etmäge başlady birden.

Keýpi kök derwüşleň şaňňy sesinden,
Aýaklarnyň batly tapyrdysyndan

Haýran edip eşideni,, göreni,
Tozan gaplap aldy daş-töweregi,

Yaşansoňlar ömür geday durmuşda,
Öý-öwzarsyz hem eleşan görnüşde,

Käbir derwüşleriň garny doýsa, bes,
Şondan başga zady eýlemez höwes.

Bakman öz gözgyny ýagdaý-halyňa,
Ýürek bilen uýup Hakyň ýoluna,

Şeýtanyň mekrine-alyňa gitmän,
Dürs ýoldan sowulman ýörenler köp däl.

Köp derwüşler saýlasa-da bu ýoly,
Kalplary her hili şumlukdan doly.

Gizlin däl doklugyň oňat zatdygy,
Köpe çekdi derwüşleriň şatlygy.

Dep kakyp, ýer depip, serden geçdiler,
"Eşek ýitdi!" diýip, gygyryşdylar.

Bu şagal mesligniň şaýady bolan –
Biziň sopymyzam içinde olaň.

Kem galar ýaly däl hiç birisinden,
"Eşek ýitdi, eşek ýitdi!" sesinden

Jaýyň içi durşy bilen zenzele,
Olam deň gygyrýar derwüşler bile.

Şeýdip, gije geçdi, jahan ýagtyldy,
Indi ýola düşmek pursady geldi.

Biziň sopymyzy goýup haýrana,
Dargady derwüşleň hersi bir ýana.

Olam ugramagyň pikirni edip,
Başlady dessine ýol şaýyn tutup.

Ol köne tanşynyň öýüne gelip,
Goşlarny eşege ýüklärmen bolup,

barsa, eşek nire? Ýatagy boşdy,
Birden oň kalbyna gulgula düşdi.

Goşgular